

తప్పు

క్రోరలున్న ఈ రాత్రి చిక్కగా నిలబడిపోయింది. సత్యనారాయణ జీవితంలో అనేక రాత్రులు గడిచేయి. కాని ఈ ప్రళయ రాత్రిలో ఒక భయంకరమైన ప్రత్యేకత ఒక అనిర్వచనీయమైన భయం యోడుకొని పేరుకున్నాయి. ఈ భారమైన రాత్రి తొలగిపోవాలి. ఖనప తెరలాంటి ఈ దళసరి చీకటి కరిగి పాలలాంటి వెలుగు ప్రవహించాలి. అప్పుడే సత్యనారాయణకి మోక్షం. జీవితపు చీలిక బాటలమధ్య చేరిన సత్యనారాయణకు ఈ రాత్రే ఒక భావి_ఒక బాట నిర్ణయిస్తుంది. అతని జీవిత నౌక ఈ పెనుతుఫాను తప్పించుకొని దరిజేరడమో, లేక ఈ సుడిగాలిలో విరిగి చెక్కలై పోవడమో యీ రాత్రే నిర్ణయిస్తుంది. ఈ రాత్రి నిక మోయలే ననుకుంటున్న సత్యనారాయణ చీకటి ఎడారిలో సాగిపోతూనే వున్నాడు.

“ఈ సీకట్లో నేనానా సత్తం, తులను కెళ్ళి నువ్వే

సూసుకురా" అన్న రాజమ్మ మాటలు అతన్ని వెంబడిసూనే వున్నాయి. రెలుసేషన్లో ట్యూబులెట్లన్నీ కలిసినా అతన్న అలుముకుంటున్న చీకటిని చింపలేవు. ప్రపంచంలోని అన్ని రైళ్ళూ ఒక్కసారి కూసినా అతని హృదయ ఘోషని మించ లేవు.

ముంగుకు దూసుకుపోతున్న సత్తెన్నారాయణ మన సులో జీవితపు పుటలు వెనక్కు తిరుగుతున్నాయి.

ఐదేళ్ళకింద పలుచని వెన్నెల్లో, నిరీవమైన హాకెన్ లాంతరు ఎర్రవెల్తులో, మునసబు రావయ్య యింటిముందు, ఆశఫలిం చగా వచ్చిన నీరసంవల గోడకు చేరబడిపోయిన రాజమ్మచు "మరే తే ఏం చేస్తావే నీ మనవణి?" అని రావయ్య అడిగేడు. భయంతో గోడకు కరుచుకుపోయిన సత్తెన్నారాయణ యింకా గోడలోకి పొదుక్కు పోయేడు. జీవిత ప్రవాహంలో సునాయాసంగా కొటుకుపోవడమో, లేక తిరగబడి ఎదురీదటమో నిశ్చయించుకోలేని రాజమ్మ పెదవి విడలేదు.

"నీ కేవే! చదివించు పైకి" ప్రోత్సహించేడు రాఘవయ్య, ఐనా మాటాల్లేదు రాజమ్మ. దాంతో మరీ ఉత్సాహంతో, "చదివించు పైకి. నీకే నా ఏ వంత పదిమందున్నారనీ? మిగిల్చువాడల్లా వాడొక్కడేగా? చదివిచ్చదివించు" అని మొండిగా ప్రోత్సహించేడు రావయ్య.

దాంతో రెచ్చిపోయింది రాజమ్మ. "ఏటి సెప్పను

మునిసిబ్యాబూ? నాబతుకిలా మడిపోదనుకోలేను. కట్టు
 కున్నోణ్ణి కాల్చేసుకున్నా, కన్నులు తురికి కాల్చేసుకున్నా.
 ఇందరు సచ్చినా నాకు నావురానేదు. నా కోసరం కాదు
 బాబూ నేబతికేది మిగిలున్న ఆ నలుసు కోసరం" అని
 ఆగింది, ఆప్యాయతో సతెన్నారాయణ్ణి చూస్తూ. మళ్ళీ
 కట్టుకున్నవాడు జాపకం రాగానే "ఆడికేం ఆడుపోనాడు, నా
 మెళ్ళకీ బందాలన్నీ సుతుపి. ఆడుసేసిన అప్పులే తీరస
 మంటావా? మిగిల్నొక్కడికీ అచ్చరముక్కే సెప్పించమం
 టావా? నువ్వే సెప్పు! ఇంతకీ యీడు సదువుకునేటి సేనా
 డంటావ్? ఉద్దేగాల్చేస్తాడా? ఊళ్ళేలాడా? నా నీదనేను
 ముగస్సబ్యాబూ యీ వెనుండిబతుకు. ఏటుందని సెప్పించ
 మంటావ్ సదువు. ఏటుందని సెప్పించనీడికి సమవ్? నీకు
 తెలనేటుంది గనుక? కమిసను కొట్టుకీ బెలం తో తేదస సెప్పి
 నావుకోరు ఒడిలకి ఒడిలు కట్టినాను. పేగుల్నిపుకుని కట్టిన
 సెల్లులు సూపక కొరటు కీడ్చినాడు. ఆడి జివ్వడ- ఆడి కెలా
 అరుగునో యీ అన్నేయ పారన. ఏటంటే ఏం నాబం? ఇపు
 డెంతేడ్చి ఏం నాబం? ఇయేలో రేపో ఆ తూరుప్పొలం డప్పు
 కొటి పొట్ట నెతుసుకుంటాడు నావుకోరు. ఇకేటి మిగులుది
 నాకు? మూల పొలం ముప్పాతికా! అంతేనా! అందిమీ
 దొచ్చేదేటి? నాకు మిగిలేదేటి? దాంట్లో నీకు పన్నులే కట్ట
 మంటావా? కరణమయ్య కట్నాలే సదించమంటావా? బేప
 నయ్య బాకీలే సెల్లు పెటమంటావా? సత్తుకు సదావే సెప్పిచ్చ
 మంటావా? ఇన్నీబోతే నా కేటి మిగులుది. నువ్వే సెప్పు
 నాన్నగోరూ. ఎండుగడ్డి వరుకున్నా గింజలూ తప్ప, ఏటుం

దని సతేన్ని కాలేజీలో ఎటమంటావ్? ఆగిపోయింది రాజమ్మ.
 నిలదీసి అడిగిన రాజమ్మను బుజగించేడు రావయ్య.
 “మేవంతా తేవుటే? అబ్బుంచి ననుక్కొద్దాం. లక్షణంగా
 చదువుకుంటున్న వాణ్ని మానిపిచ్చేస్తానంటా వేవీరే
 నువ్వు? వెనకాడక ముందు నువ్వు వాడిని కాలేజీలో చేర్చు,
 తర్వాత చూద్దాం. ఇంతకీ మా రాంబాబు కూడా తోడుం
 లాడుగా వాడికి. వాడేం ఒంటిగాడు కాదులే.”

సతేన్నారాయణ ఎస్సెల్సీ పేసైన రాత్రి జరిగిన ఈ
 సంభాషణ అతన్ని తొట్రుపాటుతో కాలేజీలోకి నెట్టింది. తన
 పల్లెకి రెండుమైళ్ళ దూరంలోవున్న పట్టణంలో కాలేజీలో చేరే
 డతను.

నాలుగు నూలు చొక్కాలతో, మూడు చిరిగిన రంగు
 పంటాంలతో, రాంబాబు పుస్తకాలతో, మధ్యాన్నం మండే
 కడుపుతో, దినానికి నాలుగుమైళ్ళ నడకతో, జీపతంలో ఒం
 టరి తనంతో, పెరగని రాంబాబు పరిచయంతో పి. యు. సి.
 గడిచిపోయింది. రాంబాబు, సత్యనారాయణ ఫస్ట్ కౌన్సిల్
 ప్యాసయ్యేరు.

ఆ సంవత్సరంలో సత్యనారాయణ చూసిన సినిమాలు
 రెండు—అమెరికా గవర్నమెంటు ఖర్చుని. ఆ సంవత్సరంలో
 అతను కేంటీను కెళ్ళింది మూడుమాట్లు మూడు మాట్లా
 రాంబాబు ఖర్చునే.

సత్యనారాయణ పి. యు. సి. పేసయ్యేక ఎవరి సలహా

లేకుండానే అతన్ని బి. యే. లో ప్రవేశపెట్టింది రాజమ్మ. బి. యే. ప్యాసై తే "సబిన్సపెట్రు పనిస్తారని యెవరో అనగా యెప్పుడో విందామె.

ఒకప్పుడు హేడ్ కానిస్టేబులుద్యోగం ఆమె దృష్టిలో బహుదొడ్డి. అలప్పుడు కలకతా మెయిల్ కింద పడి చచ్చిపోయిన "మైసరాజు గోర" అంటు మామిడితోటలో, "కాలు జారిన" చిటెమ్మ కూతురు ఉగిపోసుకుని చచ్చిపోయినప్పుడు, చిటెమ్మని ఖైదులో తోసింది హెడ్. పదుచ్చుకు "ఒగ్గిసింది ఆ హెడుబాబే" అంచేత తల్చుకుంటే మూడువందలు పుచ్చుకొని బెటకు తీసింది ఆ "వడుబాబే"

"సంకురా తిరి" పండక్కి "సుక్కెక్కు వేసుకున్న" మంగమ్మ మొగుణ్ణి కబందుల్లాటి "కానిస్టేబు" పటుకుంటే తపస్సు మినహా హెడుకి చేతకాందేదీ లేదు రాజమ్మ దృష్టిలో. కాని యిదంతా -

ఒకనాడు పాతబాకీ తీర్చనందుకు, తననికొట్టందే కొట్టెడని, తిట్టందే బూతు లిట్టెడనీ, ప్రమాదవశాత్తు తన పశువుల పాక తగులడిపోతే కావాలే దానికి నిప్పు పెట్టెడనీ, బడ్డికొట్టు బసవయ్య రాడి కోడిగాడిమీద "అబద్ధికపు రిపోరుటు" హెడు కిచ్చేడు. హెడు కూడా "నంచం కతికేసి న్నేయం అన్నేయం" అన్నది లేకుండా గొడుని బాదినటు కోడిగాడ్ని బాదేసి "ఎన్వోడి సంటులా" వాణ్ణి కుళ్ళ బాడిచేస్తూ వుంటే, వాడు వేసిన కేకలు "సీతామ్మారి దుక్కం నాగ" ఊర్పి "ఉడకబెట్టెసినాయ్." ఆ కేకలికి "ఇనసపెట్రు బాబు తుశనుకి పరిగెత్తికెళ్ళి ఏడు యిప్పీదీశ గుద్దోటి గుద్ది

కోడిగాడ్డి యిడదీసీకపోతే కోడిగాడు ఆడి బాబుల్లో కలిసి పోయిండును." అంతే కాకుండా కోడిగాడి మాటిని, ఆడి నాయం కనిపెటేసి ఆణ్ణి ఒగేసి, తప్పుడు కేసిచ్చిన దుకు బసవయ్యమీద కేసెట్టి ఆణ్ణి జెలుకి కటేనాడు దరమరాజు ఇనసపెట్రుబాబు "

ఈ వృదంతం కోడిగాడిముఖతః విన్నప్పట్టుంచీరాజమ్మ దృష్టిలో "ఏడు పొటేలెతే ఇనసపెట్రుబాబు పులి. ఆడు పులె తే యీడు సింపం"గా మారి, కొండంత హెడూ ఆర్నెల్ల కింద చచ్చిన శవంలా శుష్కించి పోయేడు. ఇదంతా జరిగి "మొన్న కొతామాసకి నాలుగోవడు సారబడది." అప్పట్టుంచీ "సత్తుం" ఇనస్సెక్కరె తే ఈ "బెతారం సాలించేద్దామని" రాజమ్మ అనుకుండేది. ఆమె అలా అనుకున్న దాని ఫలితమే సతెన్నారాయణ బి. యే. చదువు.

సతెన్నారాయణ బి. యే. చదివిన మూడు సంవత్సరాలలోనూ మూడుసార్లు ఆడపిల్లలు కోరుకొని అతనో మాటాడేరు, తమ కేవో ఓకవ్వమ్మని. ఆ మూడు సంవత్సరాలలోనూ అతనో ప్రిన్సిపాలుగారు రెండుసార్లు మాటాడేరు మిగతా పిల్లలు చేసే స్ట్రయికులో పాల్గొంటే "ఫీ" కన్నెంను తీస్తామని చెప్పడానికి.

ఆ మూడు సంవత్సరాలూ రాజమ్మ చెమటోడ్చింది. ముసలి సంయు కలా నడుం బిగించింది. కత్తిపట్టిన రూన్నీ లక్ష్మీలా లక్ష్మీసాధవలో తాను ఆహుతె పోడానికి సిద్దపడింది. ఆ మూడేళ్ళూ ప్రతిరోజూ చీకటున్నా వానోచ్చినా

తెల వారు రూమున మూడింటికి లేచేది. సంగీత సాధనకి మాత్రం కాదు. “కోసెడుదూరం స్నేహేనం మలుపు ఒరుకు” పోయి పేడవరి తెచ్చి వారానికి “యెయ్యోరెబాబూ యెయ్యో” పిడకలు పెట్టి అమ్మి ఊరు గొడ్డపాలన్నీ “కమిసను డబ్బుల్లి” టాన్లో కాళ్ళు రోళ్ళైపోయేవరకూ తిప్పితిప్పి అమ్మి, దంపుడు బియ్యం దుకాణంలో “వోరానికి ఏడు బసాలు_రోజుకో బసా లెక్కని” దంపి దంపి, “జంక్సనుకాడ కేపీ దుకాణంలో” రోజుకి కుంచెడు మినప్పప్పు రుబ్బి రుబ్బి, అంటు తోమి, అగ చాటుపడి, తాను సున్నమై ఎదులో ఎద్దయి “బూదేవత్తో కుమ్మలాడి,” పండించుకున్న పదిగింజలో “సత్తుంని మూడు పూటకో పూట ప సెటి,” సతెన్నారాయణ్ణి చదివించింది రాజేమ్మ.

సతెన్నారాయణ్ణి సబ్బి పెక రాదామనీ, సూపరెంట్ దామనీ లేదు. కనీసం కలెక రాదామనన్నా లేదు. అతనికి కోరికలేవు. వాంఛలేవు. భావిజీవితం గురించి గులాబీకలలేవు. అతనికున్న ఒక్క ఆశయవూఁ బియ్యే వ్యాసాదామనే. తాను వ్యాసై తే రాజమ్మ కళ్ళలో నీటి ముత్యాలు చూద్దామనీ, ఆమె మొహంలో మెరిసే మెరుపులు చూద్దామని కూడా కాదు. తన పరీక్షపోతే ఆమె మొహం చూలేడు. ఆమెకు తన మొహం చూపలేడు. తన పరీక్షపోతే కాడీ నెధవ రామ చిలుక పీక పిసికేసినట్టూ వుంటుంది రాజమ్మకు. రాజమ్మ బాధ తను చూలేడు. తనముట్టుకు తను పోషించుకోలేక కాదు. రాజమ్మ కావలసిన “మూడు ముద్దలూ” సంపాదిం

చలేక్కాదు. పసిపిల్ల ఆడుకుంటున్న గాజుబొమ్మని యోలు
 జోడుతో తొక్కి పిండిచేసినట్టూ, యుదానంతరం సైన్యం
 లోని తండ్రిరాక కెదురుచూస్తున్న పిల్లతో "మీనాన్నచచ్చి
 పోయేడని" చెప్పినట్టూ వుంటుంది, రాజమ్మతో తన పరీక్ష
 పోయిందని చెప్పడం. అంతకంటే తన పరీక్ష పోయిన
 పక్షంలో "సతుంబాబూ! నీ పరిచ్చపోతే నాను ఏటాడు
 పాణ్ణాతిలో పడల్సిందేరా బాబూ" అని ఆమె అనే పాడు
 నూతిలో ఆమెని యోస్తీస్తే ఆమెపట్ల దయచూపిన వాడౌ
 తాడు.

సత్రెన్నారాయణెప్పుడూ రాజమ్మకి ద్రోహం చెయ్య
 లేదు. నేటివరకూ ఒక్క క్లాసూ తప్పలేదు. ఈ బి. య్యే.
 పరీక్షకి, గుడి రాక్షసుడి ఒంటికన్నులా వుండే బుడిదీపం దగర
 "రే తిరి మలీకోడి కూసే"దాకా చదివేవాడు. తన వయసు
 వాళ్ళకు కలిగే కోర్కెలు తనకి కలక్కుడా వాటి పీకనొక్కి
 చంపేశేడు. "నన్ను సబిన్నవెట్టరూ చెయ్యక్కరే సూప
 రె టూ చెయ్యక్కరే. జీవితంలో ఈతుదిపరీక్ష నెగించు భగ
 వాన్" అని, చావుబతుకులమధ్య తనకున్న ఒక్కతల్లిని బతి
 కించమనే ఎనిమిదేళ్ళ పిల్లలా దీనాతి దీనంగా ప్రార్థించేడు.

"పరీచ్చేతే సతుంని సివాచలం కొండకి అంపుతా"
 అన్న రాజమ్మ మొక్కు చెల్లిస్తానని ఒప్పుకున్నాడు. "మూ
 డూళ్లు ముప్పెత్తి నీ కొండకొచ్చి జుట్టిచ్చేస్తా వెంకటేశ్వరా"
 అని తనూ మొక్కుకున్నాడు.

మొదళ్ళో చిక్కుపడే ఆలోచనలో, తడితో చీకటిగా
వున్న మేఘాలక్రింద, పొంచున్న పులుల్లా వున్న చెట్లమధ్య,
తేనిధైర్యం తెచ్చుకుంటూ, సాధ్యపడని సాహసాన్ని సాధిస్తూ
నడిచిపోతున్నాడు సత్రెన్నారాయణ.

తడిసిన నల్ల తోలుముక్కలా తేలుతున్నాయి
మేఘాలు.

రాక్షస సంతర్పణలో కూర్చున్న ముసలి రాక్షసుల్లా
వున్నాయి రోడ్డుప్రక్క చెట్లు.

మీదనున్న వాళ్ళ పాప భారానికి కుంగిపోయి చెయ్యె
త్తితే అందేట్టుంది ఆకాశం.

రైలుస్టేషను చేరాక గుర్తొచ్చింది సత్రెన్నారాయణకి,
తను డబ్బు మరచిపోయేనని. "ఛీ! అసశకునం" అనుకుంటూ
థర్డు క్లాస్ వెయిటింగ్ హాల్లో బెంచీమీద కూలబడి
పోయేడు.

అప్పటికప్పుడే మెయి లొచ్చేసింది, సత్రెన్నారాయణ
గుండెలా చప్పుడు చేస్తూ. గొంతులో కొటుకొనే గుండెతో,
ఏ క్షణాన రక్తం వత్తిడికి పగిలి పొతాయో అనిపించే
నరాలో, భయానికి వంకరుపోయే ఎముకలో, ఆశ నిరాశల
కత్తెరో తెగిపోతున్న హృదయంలో, తనకి తెలిసిన స్పృహ
పైవరేనా న్యూస్ పేపరు తెస్తారేమోనని ఎదురు చూస్తూ
కూర్చున్నాడు సత్రెన్నారాయణ.

అతనికి తెలిసినవాళ్ళు చాలామంది చాలా పేపరు
తెచ్చారు. "సీ కేవిటోయ్! ఫస్ట్ క్లాస్ కేండిడేటువి" అం

టున్న ఒకడి దగ్గర పేపరు పుచ్చుకున్నాడు వణుగుతున్న
 చేతులో పేజీలు తిరగేసి బెదిరిపోయే పేజీలు తిరగేసి బెదిరి
 పోయే కళ్ళో ఆత్రంగా చూసేడు. ఏదో అరంకాని నంబరు
 గుర్తులేని అంకెలు అతని కళ్ళముందు తిరిగి పోతున్నాయి.

ముగ్గురు దేముళ్ళకూ దయ నిండుకుంది.

మూక్కోటి దేవతలకూ కరుణ కలగ లేదు.

సింహాద్రి అప్పన్న అంకెలు వేసేడు. భూదేవి, శ్రీదేవి
 సమేతుడైన శ్రీనివాసునికి సత్రెన్నారాయణ జుట్టక్కరేక
 పోయింది.

సత్రెన్నారాయణ నంబరు పేపరులో లేదు.

* * *

“ఎక్కడా తెలకుండా కుట్రేసినా డొరె డాట్రు - పెద
 సెయ్యి” అన్నారు, అంతా మెయిల్ కింద పీకపెట్టి చచ్చి
 పోయిన సత్రెన్నారాయణ శవాన్ని పంచాయితీ, పోస్ట్ మార్కెట్
 ఎగామినేషనూ అయ్యేక రాజమ్మకి యిచ్చినప్పుడు.

* * *

ఇది జరిగిన రెండురోజులకు... విసిరేసిన ఎంగిలాకులా
 పూరవతల వున్న రాజమ్మ గుడిసెలో.

. ఏదో అడవిలో జీరశిథిలాలయంలో అజాత భక్తుడు
 వెలిగించిన దీపకళికలా వెలుగుతున్నది ప్రమిదలోని వత్తి.

ఎన్నో శతాబాలు వెనక సుందరంగా మలచబడి
ఎండపేల్చగా, వానచీల్చగా, గాలికోసేయగా మిగిలి, అన్య
మతసులచేత విరగొట్టబడిన వికృత శిల్పంలా నేలని పడివుంది
రాజమ్మ.

ఆర్కెలు ప్రతిరాత్రి నీట్లోనూ, పగలు ఎండలోనూ
పెట్టిన పాతచెప్పలా వుందామె మొహం.

ఉడతలు పీకిపీకి వదలగా, ఎలకలు కొరికిన తాబెంకలా
వుందామె జుట్టు.

బ్రతికుండగానే చెదలు తినేసినట్టుం దామె శరీరం.

ఆమె గుడిశంతా తుప్పుపట్టిన ఇనపముక్కలా వుంది.

అరరాత్రైనా ఆమె కంటికి నిద్రగాని, నీరుగాని
రాలేదు. ఆత్మతతో వచ్చిన రాంబాబుని చూసి కూడా ఆమె
కదలేదు.

ఆనందంతో తొట్టుపడుతూ “మన సత్తెన్నారాయణ
వ్యాసయేడు రాజమ్మా! పేసై పోయేడు” అని నిరీవంగా
పడున్న రాజమ్మని చూసి ఒక్కసారి ఆగిపోయేడు రాంబాబు.

మళ్ళీ తనంత తానే ప్రారంభించేడు. “ఏదో తప్పైం
దిట. యూనివర్సిటీలోనే అంటే కాలేజీ — పెద్దకాలేజీలోనే
ఏదో పొరపాటై పోయిందిట. పొరపాటంతా వాళ్ళదే!
ఇదుగో యిప్పుడే పేపర్లో పడింది చూడు రాజమ్మా... మన
సత్తెం వ్యాసై పోయేడు — తప్పతా వాళ్ళదే — ఆ కాలేజీ
వాళ్ళదే, మనసత్తెం తప్పేమీ లేదు రాజమ్మా” అని రాజమ్మ
కదలడంచూసి హఠాత్తుగా ఆగిపోయేడు.

రాజమ్మ బయటకు చప్పుడయ్యే కీళ్ళతో తేచి గోడకి
 చేరబడి కూర్చుంది. బయటికి కనపడనంత లోతుగావున్న తన
 కళ్ళతో రాంబాబుని తీక్షణంగా చూసి “తప్పకుండా ఆడిదే
 బాబూ! ఆడిదే! ఆడిపుటకే... ఆడు పుట్టడవేఁ ఆడితప్పు”
 అని చూపు మరల్చి దూరంగా నిశీఢం^బలోకి చూస్తూ “మాలా
 టోళ్ళని పుట్టిన^బడవేఁ ఆడితప్పు” అంది చెయ్యో^బత ఆకాశం
 వేపు చూపిస్తూ.